



B-1 व्यापारिक भ्रमण भिसा

बिक्री

प्रदर्शनीमा भाग लिन, प्रदर्शनी बुथ खडा गर्न, आफ्ना सामानहरू प्रदर्शन गर्न, करारनामा हस्ताक्षर गर्न, नेपालमा बस्ने र नेपालबाट निर्यात हुने सामग्रीहरूको अर्डर लिन अमेरिका भ्रमण गर्न चाहने व्यक्ति B-1 भिसाको लागि योग्य हुन्छ। B-1 भिसा प्राप्त व्यक्तिले अमेरिकामा बनेका सामग्री बिक्री गर्न वा अर्डर लिन सक्ने छैन। यदि प्रस्तावित क्रियाकलाप अगाडि उल्लेख गरिए अनुसारका होइनन् भने अस्थायी कार्य (H-2) भिसाको आवश्यक पर्दछ।

सम्मेलन

वैज्ञानिक, शैक्षिक, व्यावसायिक वा व्यापारिक सम्मेलन वा गोष्ठीमा सहभागी हुनेहरू B-1 भिसामा अमेरिका भ्रमण गर्न सक्छन्। यदि सम्मेलनमा विचार प्रस्तुत गर्दै हुनुहुन्छ र भ्रमणको बेला बस्नका लागि लाग्ने खर्च बाहेक अमेरिकी स्रोतबाट पारिश्रमिक प्राप्त गर्दै हुनुहुन्न भने त्यस्तो अवस्थामा B-1 भिसा उपयुक्त हुन्छ। बस्न खान लाग्ने खर्च बाहेक कार्य शुल्क ('ओनोरेरियम') पनि प्राप्त गर्ने व्यक्ति तल उल्लिखित मापदण्डहरू अनुरूपको अवस्थामा मात्र B-1 भिसाको लागि योग्य हुन्छन् :

- क्रियाकलाप कुनै एक संस्थामा नौ दिनभन्दा लामो हुने छैन,
- भ्रमण गर्ने संस्था अनुसन्धानसम्बन्धी गैरलाभमूलक संस्था वा सरकारी संस्था, वा उच्च शिक्षा सम्बन्धी संस्था, वा तीसँग आवद्ध गैरलाभमूलक संस्था हो,
- क्रियाकलाप संस्थाको भलाइका लागि सञ्चालन गरिएको, र
- विगत ६ महिनाको अवधिमा भ्रमण टोलीले त्यस प्रकारको पारिश्रमिक वा खर्च पाँचवटा त्यस प्रकारका संस्थाहरूबाट प्राप्त गरेको छैन।



यदि तपाईंको प्रस्तावित क्रियाकलाप माथि वर्णन गरिए अनुसारको छैन भने तपाईंलाई आदानप्रदान भ्रमक (J-1) वा अस्थायी रोजगार (H-1) भिसा आवश्यक पर्दछ ।

सर्भिस इन्जिनियर

यदि नेपाली कम्पनीले अमेरिकी खरिदकर्तालाई बिक्री गरेको व्यापारिक वा औद्योगिक सामग्री वा कलपुर्जा इन्जिनियर(हरू) द्वारा जडान, सर्भिसिङ्ग वा मर्मत गरिनुपर्ने तथा करारनामा बमोजिम सोको जिम्मेवारी नेपाली कम्पनीमा पर्दछ भने त्यस्तो अवस्थामा B-1 भिसा उपयुक्त हुन्छ । तर त्यस्तो अवस्थामा इन्जिनियर(हरू)सँग सेवा प्रदान गर्न चाहिँने आवश्यक ज्ञान हुनुपर्दछ, अमेरिकी स्रोतबाट पारिश्रमिक प्राप्त गर्नुहुँदैन, र कम्पनीले ती सेवा प्रदान गरे बापत मूल करारनामामा उल्लेख गरिए बमोजिमको बाहेक थप पारिश्रमिक प्राप्त गर्नुहुँदैन । कृपया ध्यान दिनुहोला, खरिद करारनामामा कम्पनीले निर्माण कार्यको सेवा प्रदान गराउने उल्लेख गरिएको अवस्थामा पनि त्यस्तो किसिमको सेवाका लागि भने B-1 भिसा लागू हुँदैन ।

माथि उल्लेख गरिए बमोजिमका व्यापारिक वा औद्योगिक सामग्री वा कलपुर्जाको जडान, सर्भिसिङ्ग वा मर्मतसम्बन्धी अमेरिकीहरूलाई तालिम प्रदान गर्न अमेरिका भ्रमण गर्ने इन्जिनियरहरूका लागि पनि B-1 भिसा उपयुक्त हुन्छ । तर ती इन्जिनियरहरूको पारिश्रमिक नेपाली कम्पनीले नै तिनुपर्छ र बिक्रीसम्बन्धी करारनामामा पनि बिक्रेताले त्यस्ता सेवाहरू उपलब्ध गराउनेछ भनी तोकेर उल्लेख गरिएको हुनुपर्छ ।

व्यापारिक प्रयोजन

अमेरिकामा व्यापारका लागि सम्भाव्य स्थानहरूको सर्वेक्षण गर्न र/वा स्थल ठेक्कामा लिन B-1 भिसा आवश्यक पर्दछ । तर B-1 भिसा मार्फत अमेरिकामा बसेर व्यापारको व्यवस्थापन गर्न मनाही छ । त्यसका लागि L-1 भिसा (कम्पनी भित्र सरुवा) आवश्यक पर्दछ । सो भिसाद्वारा शाखा, सहायक कम्पनी वा सम्बद्ध कार्यालय खोल्न र सञ्चालन गर्न अस्थायी अवधिका लागि अमेरिका भ्रमण गर्न सकिन्छ । यसका लागि योग्य हुनका लागि सञ्चालन हुन लागेको नयाँ अमेरिकी शाखाले कर्मचारीको तर्फबाट अमेरिकामा युनाइटेड स्टेट्स सिटिजनशिप एण्ड इमिग्रेशन सर्भिस (युएससीआइएस) को सबैभन्दा नजिकको कार्यालयमा निवेदन दरखास्त गर्नुपर्दछ ।